



Кирил Кангов

Тој пристигна на плоштадот “Македонија”

На Букефал качен, со приудружба

И растоварен багаж од вековен несон

Дојден да го расплета македонскиот јазол

Оти една епоха замина

А настапува нова

И првите мигови се погледи на препознавање

Идентификација на она што го гледаме

Со битието во нас

Предок по потекло, вонвременска величина

Крал на Македонија и стратег и владетел

Император, хегемон и освојувач на Светот

Обединувач на народите.

Благопожелниот добредојден новожител

Илјадници народни погледи го милуваат

И тоа е миг на радост, гордост и слава.

И одредено му е местото

Во центарот на престолнината

Да се простира на 23 метри височина

По метар за секој изминат век отсутен од нас.

И додека триумфално галопираше,

Додека се креваше и залет земаше

Во пламена светлина блескаше

И кога со Букефал ја дофати висината

Беше свечен час на вознесение

Место фанфари, долго ракоплескање следеше

Соблазнителни честитки, овации и поздрави.

И се исправи Тој со Букефал спроти Сонцето

Оти нему хелиоцентричен, му прилегаше

Во неговата свезда да гледа

А ние се издигнуваме на хоризонтот

И по него не преознава Светот.